

சாராம்சம்: இனிய குழந்தைகளே, சகல மனிதர்களும், தத்துவங்களும் மாற்றமடைவதற்கு ஒரேயொரு பல்கலைக்கழகமே உள்ளது. இங்கேயே அனைவரும் சற்கதியைப் பெறுகின்றனர்.

கேள்வி: தந்தையின் மீது நம்பிக்கை ஏற்பட்டவுடனேயே, நீங்கள் எந்த அறிவுரையை உடனடியாகப் பயிற்சியில் இடவேண்டும்?

பதில்: தந்தை வந்துவிட்டார் என்ற நம்பிக்கை ஏற்பட்டதும், தந்தை கொடுக்கின்ற முதல் அறிவுரையை உடனடியாகவே நீங்கள் பயிற்சியில் இடவேண்டும். 1. உங்கள் கண்களால் பார்க்கின்ற அனைத்தையும் மறந்துவிடுங்கள். எனது வழிகாட்டல்களை மாத்திரம் பின்பற்றுங்கள். 2. நீங்கள் தந்தைக்கு உரியவராகியதும் உங்கள் கொடுக்கல் வாங்கல்களைத் தூய்மையற்றவர்களுடன் வைத்திருக்கக்கூடாது. புத்தியில் நம்பிக்கை கொண்டுள்ள குழந்தைகளுக்கு என்றுமே எதைப் பற்றியும் சந்தேகம் இருக்க முடியாது.

ஓம் சாந்தி. இது ஒரு வீடும், பல்கலைக்கழகமும் ஆகும். இது இறை தந்தையின் உலகப் பல்கலைக்கழகம் என்று அழைக்கப்படுகின்றது. ஏனெனில் முழு உலகிலும் உள்ள மனிதர்கள் அனைவரும் இங்கேயே சற்கதியைப் பெறுகின்றனர். ஆகையால் இதுவே உண்மையான உலகப் பல்கலைக்கழகமும் வீடும் ஆகும். நீங்கள் தாய், தந்தையின் முன்னிலையில் அமர்ந்திருப்பதுடன் இது ஒரு பல்கலைக்கழகமும் ஆகும். ஆன்மீகத் தந்தை இங்கே அமர்ந்திருக்கின்றார். இதுவே நீங்கள் ஆன்மீகத் தந்தையிடமிருந்து பெறுகின்ற ஆன்மீக ஞானமாகும். ஆன்மீகத் தந்தையை அன்றி வேறு எந்த மனிதராலும் இந்த ஆன்மீக ஞானத்தைக் கொடுக்க முடியாது. அவர் ஒருவரே ஞானக்கடல் என்று அழைக்கப்படுகின்றார். ஞானத்தினூடாகவே உங்களால் சற்கதியைப் பெறமுடியும். ஆகையாலேயே ஒரேயொரு தந்தை மாத்திரமே ஞானக்கடலும் அனைவருக்கும் சற்கதி அருள்பவரும் ஆவார். உலகிலுள்ள மனிதர்கள் மாத்திரமன்றி, பஞ்ச தத்துவங்கள் அனைத்துமே தந்தையினூடாகவே சதோபிரதான் ஆகுகின்றன. அனைவருமே சற்கதியைப் பெறுகின்றார்கள். இவ்விடங்கள் நன்றாகப் புரிந்துகொள்ளப்பட வேண்டியவையாகும். இப்பொழுது அனைவருமே சற்கதியைப் பெறவுள்ளனர். பழைய உலகம், இவ்வுலகில் வாழும் மக்கள், அனைத்தும் மாறும். நீங்கள் பார்ப்பவை அனைத்தும் மாறிப் புதியதாகும். 'இங்கு நீங்கள் பொய்மையான மாயையையும், பொய்மையான சரீரத்தையும் கொண்டுள்ளீர்கள்' என்று பாடப்பட்டுள்ளது. இது பொய்மையான உலகம் ஆகியுள்ளது. சத்தியயுகமாக இருந்த பாரதம், இப்பொழுது பொய்மையான உலகமாகும். படைப்பவரையும் படைப்பையும் பற்றி மக்கள் கூறுவது அனைத்தும் பொய்யாகும். இப்பொழுது நீங்கள் தந்தையிடம் இருந்து அனைத்தையும் அறிந்து கொண்டுள்ளீர்கள். கடவுள் பேசுகின்றார்: ஒரேயொரு தந்தையே கடவுள் ஆவார். அவர் அசரீரியானவர். உண்மையில், ஆத்மாக்கள் அனைவரும் அசரீரியானவர்களே, ஆனால் அவர்கள் இங்கு வரும்போது பௌதீக வடிவங்களை ஏற்கின்றார்கள். அங்கே எந்த வடிவமும் இருப்பதில்லை. ஆத்மாக்கள் பிரம்ம தத்துவமான அசரீரி உலகில் வசிக்கின்றார்கள். அதுவே ஆத்மாக்களாகிய எங்கள் வீடான மகா பிரம்ம தத்துவமாகும். இது ஆகாயம் என்ற தத்துவமாகும். இதற்குக் கீழேயே பௌதீக பாகங்கள் நடிக்கப்படுகின்றன. உலக வரலாறும் புவியியலும் மீண்டும் மீண்டும் இடம்பெறுகின்றன. அவர்களுக்கு இதன் அர்த்தம் புரியாது. அது மீண்டும் மீண்டும் இடம்பெறுகின்றது என அவர்கள் கூறுகிறார்கள். சத்தியயுகம், திரேதாயுகம் அதன் பின்னர் வருவது என்ன? சத்தியயுகம் பின்னர் நிச்சயமாக வரும். ஒரேயொரு சங்கமயுகமே உள்ளது. சத்திய, திரேதா யுகங்களுக்கு இடையேயும் திரேதாயுகம் துவாபரயுகத்திற்கும் இடையேயும் உள்ள சங்கமங்கள் சங்கமம் அல்ல. இது தவறாகும். தந்தை கூறுகின்றார்: நான் ஒவ்வொரு கல்பத்திற்கும் இடையிலுள்ள சங்கம யுகத்திலேயே வருகின்றேன். நீங்கள் தூய்மையற்றவர்கள் ஆகும்போது என்னை அழைக்கின்றீர்கள். நீங்கள் கூறுகின்றீர்கள்: 'வந்து எங்களைத் தூய்மையாக்குங்கள்!'. சத்திய யுகத்தில் மாத்திரமே நீங்கள் தூய்மையாக இருக்கின்றீர்கள். இப்பொழுது சங்கமம் ஆகும். இது நன்மை பயக்கும் சங்கம யுகமென்று அழைக்கப்படுகின்றது. இது ஆத்மாக்கள் பரமாத்மாவைச் சந்திக்கின்ற சங்கமம் ஆகும். இது கும்பம் (சந்திப்பு) என்றும் அழைக்கப்படுகின்றது. அத்துடன், அவர்கள் நதிகளின் சந்திப்பையும் காட்டுகின்றார்கள். இரு நதிகள் உள்ளன என்றும், மூன்றாவது நதி மறைமுகமானது என்றும் அவர்கள் கூறுகின்றார்கள். அதுவும் உண்மையல்ல. மறைமுகமானதொரு நதி எவ்வாறு இருக்கமுடியும்? மறைமுகமானதொரு நதி இருக்குமென்று விஞ்ஞானிகளும் நம்புவதில்லை. அம்பு ஒன்றை எய்தபோது கங்கை வெளிப்பட்டதென்று அவர்கள் கூறுகின்றார்கள். ஆனால் அவை அனைத்தும் பொய்யாகும். ஞானம், பக்தி, ஆர்வமின்மை என நினைவுகூரப்படுகின்றது. அவ்வார்த்தைகளை அவர்கள் பயன்படுத்திய போதிலும் அவற்றின் அர்த்தத்தை அவர்கள் புரிந்துகொள்ளவில்லை. அனைத்திற்கும் முதலில், பகலான ஞானமும், அதாவது சந்தோஷமும், அதன் பின்னர் இரவான பக்தியும், அதாவது துன்பமும் உள்ளது. பிரம்மாவின் பகலும், பிரம்மாவின் இரவும் உள்ளது. இது ஒருவரைப் பற்றியது மட்டுமல்ல. இது பலரையும் குறிக்கின்றது. பகல் அரைக் கல்பத்திற்கும் இரவு அரைக் கல்பத்திற்கும் உள்ளது. அதன் பின்னர் முழுப் பழைய உலகின் மீதும் ஆர்வமின்மை ஏற்படுகின்றது. தந்தை கூறுகின்றார்: சரீரம் உட்பட உங்கள் கண்களால் பார்ப்பவை அனைத்தும், ஞானத்தினூடாக மறக்கப்பட வேண்டும். உங்கள் வியாபாரம் போன்றவற்றை நீங்கள் செய்ய வேண்டும், அத்துடன் உங்கள் குழந்தைகளையும் கவனித்துக்கொள்ள வேண்டும். ஆனால் உங்கள் புத்தியின் யோகம் ஒரேயொருவருடன் இணைக்கப்பட்டிருக்க வேண்டும். அரைக் கல்பமாக நீங்கள் இராவணனின் வழிகாட்டல்களையே பின்பற்றினீர்கள். இப்பொழுது நீங்கள் தந்தைக்கு உரியவர்கள் ஆகியுள்ளதால் நீங்கள் எதனைச் செய்வதாயினும் தந்தையின் ஆலோசனையை பெற்ற பின்னரே செய்ய வேண்டும். இதுவரை காலமும் தூய்மையற்றவர்களுடனேயே உங்கள் கொடுக்கல் வாங்கல்கள் இருந்தது. அதன் விளைவு என்ன? பக்தி மார்க்கம் கீழிறங்கும் பாதை என்பதால், நாளுக்கு நாள் நீங்கள்

தொடர்ந்தும் தூய்மையற்றவர்கள் ஆகினீர்கள். நீங்கள் சதோபிரதான், சதோ, இரஜோ, தமோஸ்திதிகளைக் கடந்துசெல்ல வேண்டும். நீங்கள் நிச்சயமாகக் கீழிறங்க வேண்டும். அதிலிருந்து உங்களை எவராலும் விடுவிக்க முடியாது. இலக்ஷ்மி நாராயணனின் 84 பிறவிகள் காட்டப்பட்டுள்ளது. ஆங்கில வார்த்தைகள் மிகவும் சிறந்தவையாகும். தங்க யுகம் (golden age).... அதன் பின்னர் அதில் கலப்படம் கலக்கப்படுகின்றது. இப்பொழுது நீங்கள் இரும்பு யுகத்தவர்(iron aged) ஆகியுள்ளீர்கள். புதிய உலகம் தங்க யுகத்திலும், புதிய பாரதத்திலும் இருந்தது. அங்கே இலக்ஷ்மி நாராயணனின் இராச்சியம் இருந்தது. இது நேற்றைய விடயமாகும். சமய நூல்களில் இதை நூறாயிரம் ஆண்டுகளுக்கான விடயமாக எழுதியுள்ளனர். தந்தை இப்பொழுது கூறுகின்றார்: உங்கள் சமய நூல்களா அல்லது நான் கூறுவதா சரியானது? தந்தை உலக சர்வசக்திவான் என்று அழைக்கப்படுகின்றார். பல வேதங்களையும், சமய நூல்களையும் கற்றவர்கள் அதிகாரிகள் என்று அழைக்கப்படுகின்றார்கள். தந்தை கூறுகின்றார்: அவர்கள் அனைவரும் பக்தி மார்க்கத்தின் அதிகாரிகளே. ஞானத்தைப் பொறுத்தவரையில் எனது புகழ்: நீங்களே ஞானக்கடல். நாங்கள் அவ்வாறானவர்கள் அல்ல. மனிதர்கள் அனைவரும் பக்திக் கடலில் மூழ்கிக் கொண்டிருக்கின்றார்கள். சத்தியயுகத்தில் எவரும் விகாரத்தில் ஈடுபடுவதில்லை. கலியுகத்தில் மனிதர்கள் அதன் ஆரம்பம் முதல் மத்தியூடாக இறுதி வரைக்கும் துன்பத்தில் உள்ளார்கள். தந்தை முன்னைய கல்பத்திலும் இவ்வாறே விளங்கப்படுத்தினார். அவர் இப்பொழுது மீண்டும் ஒருமுறை உங்களுக்கு விளங்கப்படுத்துகிறார். முன்னைய கல்பத்திலும் எல்லையற்ற தந்தையிடமிருந்து உங்கள் ஆஸ்தியை நீங்கள் பெற்றீர்கள் என்பதைக் குழந்தைகளாகிய நீங்கள் புரிந்துகொண்டிருக்கின்றீர்கள். நீங்கள் இப்பொழுது கற்று, அதனை மீண்டும் ஒருமுறை பெறுகின்றீர்கள். இன்னமும் சொற்ப காலமே எஞ்சியுள்ளது. இவ்வுலகம் அழியவுள்ளது. ஆகையாலேயே உங்கள் முழு ஆஸ்தியையும் எல்லையற்ற தந்தையிடம் இருந்து நீங்கள் பெறவேண்டும். அத்தந்தையே ஆசிரியரும் குருவும் ஆவார். அவரே பரமதந்தையும் பரம ஆசிரியரும் ஆவார். உலக வரலாறும் புவியியலும் எவ்வாறு மீண்டும் மீண்டும் இடம்பெறுகின்றது என்ற ஞானம் முழுவதையும் அவரே கொடுக்கின்றார். வேறு எவராலும் இதனை விளங்கப்படுத்த முடியாது. 5000 வருடங்களுக்கு முன்னர் வந்த கீதையின் அந்தக் கடவுள் இவரே என்பதைக் குழந்தைகளாகிய நீங்கள் இப்பொழுது புரிந்துகொண்டிருக்கின்றீர்கள். அவர் ஸ்ரீ கிருஷ்ணர் அல்ல. மனிதர்களைக் கடவுள் என்று அழைக்க முடியாது. கடவுள் மறுபிறவிகளுக்கு அப்பாற்பட்டவர். அவரின் பிறப்பு தெய்வீகமானது என்று கூறப்படுகின்றது. அசரீரியானவரான என்னால் வேறு எவ்வாறு பேச முடியும்? நான் நிச்சயமாக வந்து உங்களைத் தூய்மையாக்க வேண்டும் என்பதால் நான் உங்களுக்கு பாதையைக் காட்ட வேண்டும். நீங்கள் அமரத்துவமானவர்கள் என்பதை ஆத்மாக்களாகிய நீங்கள் அறிவீர்கள். இராவண இராச்சியத்தில் நீங்கள் அனைவருமே சரீர உணர்வுடையவர்கள் ஆகியுள்ளீர்கள். சத்தியயுகத்தில் நீங்கள் ஆத்ம உணர்வுடன் இருக்கின்றீர்கள். அங்கும், படைப்பவரான பரம தந்தையையோ அல்லது படைப்பையோ எவரும் அறிந்திருப்பதில்லை. மீண்டும் தாம் கீழிறங்க வேண்டும் என்று அவர்கள் அறிந்திருப்பார்களாயின், அந்த இராச்சியத்தின் சந்தோஷத்தை அவர்களால் அனுபவம் செய்ய முடியாதிருக்கும். ஆகையால், தந்தை கூறுகின்றார்: நீங்கள் அங்கிருக்கும்போது இந்த ஞானம் மறைந்திருக்கும், ஏனெனில், அங்கு நீங்கள் சற்கதி அடைந்திருப்பதால் இந்த ஞானத்திற்கான அவசியம் அங்கு இல்லை. நீங்கள் சீரழிந்திருக்கும்போதே ஞானம் தேவையாகும். இந்த நேரத்தில் அனைவருமே சீரழிந்துள்ளார்கள். காமச்சிதையில் அமர்ந்ததால், அனைவருமே எரிந்துவிட்டனர். தந்தை கூறுகின்றார்: தமது சரீரங்களினூடாகப் பாகங்களை நடிப்பதற்காக வந்துள்ள ஆத்மாக்களாகிய எனது குழந்தைகள், காமச்சிதையில் அமர்ந்ததால், தமோபிரதான் ஆகியுள்ளார்கள். நீங்கள் கூவி அழைக்கின்றீர்கள்: நாங்கள் தூய்மையற்றவர்கள் ஆகியுள்ளோம். காமச் சிதையினாலேயே நீங்கள் தூய்மையற்றவர்கள் ஆகுகின்றீர்கள். கோபத்தாலோ அல்லது பேராசையினாலோ நீங்கள் தூய்மையற்றவர்கள் ஆகுவதில்லை. சாதுக்கள், புனிதர்கள் போன்றோர் தூய்மையானவர்கள். தேவர்கள் தூய்மையானவர்கள் என்பதாலேயே மனிதர்கள் அவர்களை வணங்குகின்றார்கள். அவர்கள் பாடுகின்றார்கள்: நீங்கள் விகாரமற்றவர்கள் நாங்கள் விகாரமானவர்கள். விகாரமற்ற உலகமும், விகாரம் நிறைந்த உலகமும் நினைவு கூரப்பட்டுள்ளது. பாரதம் விகாரமற்ற உலகமாக இருந்தது, ஆனால் இப்பொழுது அது விகாரங்கள் நிறைந்ததாக ஆகியுள்ளது. பாரதத்துடன் முழு உலகமும் விகாரம் நிறைந்ததாக ஆகியுள்ளது. 5000 வருடங்களுக்கு முன்னர் விகாரமற்ற உலகில் ஒரேயொரு தர்மமே இருந்தது. அங்கு தூய்மை இருந்ததால், அமைதியும் செழிப்பும் இருந்தது; முன்றுமே அங்கு இருந்தன. தூய்மை முதன்மையானது. இப்பொழுது தூய்மை இல்லை என்பதால் அமைதியோ, செழிப்போ இல்லாதுள்ளது. ஒரேயொரு தந்தையே ஞானக்கடலும், சந்தோஷக்கடலும், அன்புக்கடலும் ஆவார். அவர் உங்களையும் அழகானவர்கள் ஆக்குகின்றார். இலக்ஷ்மி நாராயணனின் இராச்சியத்தில் அனைவருமே அழகானவர்கள். மனிதர்கள் அனைவரும், மிருகங்களும் அழகானவையாகும். சிங்கமும், ஆடும் ஒரே ஆற்றில் ஒன்றாக நீர் அருந்தும். அது ஒரு உதாரணமாகும். மாசடையச் செய்யும் எதுவும் அங்கிருக்க மாட்டாது. இங்கே பல நோய்களும், நுளம்பு போன்றவையும் உள்ளன. அத்தகையவை அங்கிருப்பதில்லை. செல்வந்தர்கள் முதற்தரமான தளபாடங்களை வைத்திருப்பார்கள். ஆனால் ஏழைகளின் தளபாடங்கள் சாதாரணமானவை ஆகும். இப்பொழுது பாரதம் மிகவும் ஏழ்மையில் உள்ளது. அதிகளவு குப்பை, கூழங்கள் உள்ளன. சத்தியயுகம் மிகவும் சுத்தமாகக் காணப்படும். முதற்தரமான தங்க மாளிகைகள் அங்கிருக்கும். வைகுந்தத்தில் பசுக்கள் எவ்வளவு முதற்தரமானவையாக உள்ளன என்று பாருங்கள். அவர்கள் கிருஷ்ணரை மிகவும் அழகான பசுக்களுடன் காட்டுகின்றார்கள். கிருஷ்ண தாமத்தில் பசுக்கள் இருக்கும். அங்கே அனைத்தும் முதற்தரமானவை ஆகும். நினைத்துப் பாருங்கள், அது சுவர்க்கம் என்பதால், அங்கு எதற்கும் குறைவிருக்காது. இப்பழைய அழுக்கான உலகில் அதிகளவு குப்பை கூழங்கள் இருக்கின்றன.

அவை அனைத்துமே ஞான யாகத்தில் அர்ப்பணிக்கப்படும். அவர்கள் பல்வேறு வகையான குண்டுகளைத் தொடர்ந்தும் தயாரிக்கின்றார்கள். வீசியதும் வெடித்துச் சுவாலையாகிவிடுகின்ற குண்டுகளே அவர்களிடம் உள்ளன. இப்பொழுது எல்லையற்ற வகையில் அனைத்தையுமே அழித்துவிடக்கூடிய அக்குண்டுகளுக்குள் அனுப்பப் பொருட்களை இடுகிறார்கள். மருந்துகள் போன்றவற்றைப் பெறுவதற்கு வைத்தியசாலைகள் போன்றன இருக்கமாட்டாது. தந்தை கூறுகின்றார்: குழந்தைகள் எந்தச் சிரமத்தையும் அனுபவம் செய்யக் கூடாது. ஆகையாலேயே இயற்கை அனர்த்தங்களும், அடைமழையும் பெய்யும் என நினைவு கூரப்பட்டுள்ளது. இவ்வாறான காட்சிகளைக் குழந்தைகள் காண்பார்கள். விநாசம் நிச்சயமாக இடம்பெற வேண்டும் என்று உங்கள் புத்தி கூறுகின்றது. விநாசக் காட்சிகளைக் கண்ணால் கண்டால் மாத்திரமே இவற்றை நான் நம்புவேன் என்று சிலர் கூறுகின்றார்கள். ஓ.கே. நீங்கள் அதனை நம்பாமல் விட்டால் அது உங்களைப் பொறுத்ததாகும். ஆத்மாவின் காட்சி கிடைத்தாலே அதனை நாம் நம்புவோம் என்று சிலர் கூறுகின்றார்கள். ஓ.கே., ஆத்மா ஒரு புள்ளியாகும். அதனைக் கண்டுவிட்டால் அதன் பின்னர் என்ன? அதன் மூலம் சற்கதியை அடைந்துவிட முடியுமா? பரமாத்மா அநாதியான ஒளியென்றும் ஆயிரமாயிரம் சூரியன்களை விடப் பிரகாசமானவர் என்றும் அவர்கள் கூறுகின்றார்கள். எவ்வாறாயினும், அது அவ்வாறு இல்லை. 'இதனை நிறுத்துங்கள், என்னால் பொறுக்க முடியவில்லை' என்று அர்ஜுனன் கூறியதாகக் கீதையில் எழுதப்பட்டுள்ளது. அது அவ்வாறு அல்ல. ஒரு குழந்தை தனது தந்தையைப் பார்த்ததும் தன்னால் அவரைப் பொறுத்துக்கொள்ள முடியவில்லை என்று கூறுவது போன்றதாகும். அது அவ்வாறு இல்லை. ஆத்மா எவ்வாறோ, அவ்வாறே பரமாத்மாவாகிய பரமதந்தையான தந்தையும் ஆவார். ஆனால் அவர் ஞானக்கடல் ஆவார். உங்களிடமும் ஞானம் உள்ளது. தந்தை வந்து உங்களுக்குக் கற்பிக்கின்றார். வேறு எதுவும் இல்லை. பக்தி உணர்வுடன் நீங்கள் யாரை நினைவு செய்தாலும் அந்த பக்தி உணர்வுகளை நானே நிறைவேற்றுகின்றேன். அதுவும் நாடகத்தில் நிச்சயிக்கப்பட்டுள்ளது. எவ்வாறாயினும் எவராலும் கடவுளை அடைய முடியாது. ஒரு காட்சியைக் காணும்போது மீரா மிகவும் மகிழ்ச்சி அடைவதுண்டு. அவர் தனது அடுத்த பிறவியிலும் ஒரு பக்தையாகவே பிறப்பெடுத்திருப்பார். அவரால் வைகுந்தத்திற்குச் சென்றிருக்க முடியாது. குழந்தைகளாகிய நீங்கள் இப்பொழுது வைகுந்தத்திற்குச் செல்ல ஆயத்தங்கள் செய்கின்றீர்கள். நீங்கள் கிருஷ்ண தாமமான வைகுந்தத்தின் அதிபதிகள் ஆகுகின்றீர்கள் என்பது உங்களுக்குத் தெரியும். இங்கே, அனைவரும் நரகத்தின் அதிபதிகள் ஆவார்கள். வரலாறும் புவியியலும் மீண்டும் இடம்பெறும். நீங்கள் மீண்டும் ஒருமுறை உங்கள் இராச்சிய பாக்கியத்தைப் பெறுகின்றீர்கள் என்பதைக் குழந்தைகளாகிய நீங்கள் அறிந்துள்ளீர்கள். இதுவே இராஜ யோகத்தின் சக்தியாகும். யுத்தங்கள் பௌதீக சக்தியினூடாகப் பல தடவைகளில் பல பிறவிகளில் இடம்பெற்றுள்ளன. யோக சக்தியினால் ஏறும் ஸ்திதியில் நீங்கள் இருக்கின்றீர்கள். சுவர்க்க இராச்சியம் ஸ்தாபிக்கப்படுகின்றது என்பதை நீங்கள் அறிவீர்கள். முன்னைய கல்பத்தில் முயற்சி செய்தவர்கள் மீண்டும் முயற்சி செய்வார்கள். உங்களுக்கு இதயவழுவல் வரக் கூடாது. உறுதியான நம்பிக்கை உடைய புத்தியுடையவர்களுக்கு என்றுமே சந்தேகம் இருக்க முடியாது. நிச்சயமாக சந்தேகப் புத்தியுடையவர்கள் இருக்கின்றார்கள். பாபா உங்களுக்குக் கூறியுள்ளார்: இந்த ஞானத்தைச் செவிமடுத்தவுடன் வியப்படைந்து பின்னர் ஓடியவர்களும் இருக்கின்றார்கள். ஓ மாயையே! நீ அவர்களை வெற்றி கொண்டுவிட்டாய். மாயை மிகவும் சக்திவாய்ந்தவள். முதந்தரமான சேவை செய்து, நிலையங்களை நடாத்துபவர்களையும் மாயை அறைந்துவிடுகிறாள். சிலர் எழுதுகின்றார்கள்: பாபா, நான் திருமணம் செய்து எனது முகத்தை அழுக்காக்கிக்கொண்டேன். நான் காமவாளினால் ஏமாற்றப்பட்டு விட்டேன். பாபா, உங்கள் முன் வரும் தகுதியை நான் இழந்துவிட்டேன். அத்துடன் அவர்கள் எழுதுகின்றார்கள்: பாபா, நான் இப்பொழுது உங்கள் முன் வரலாமா? பாபா அதற்குப் பதிலளிக்கின்றார்: நீங்கள் இருக்கும் இடத்திலிருந்து முயற்சி செய்யுங்கள், அப்பொழுது பாபாவின் முன்னிலையில் வருவதற்கு உங்களை நீங்கள் தயார்படுத்தலாம். நீங்கள் ஒருமுறை விழுந்தால் விழுந்ததுதான். உங்களால் இராஜ அந்தஸ்தைக் கோரமுடியும் என்றில்லை. கூறப்பட்டுள்ளது: ஏறுபவர்கள் சுவர்க்கத்தின் இனிமையைச் சுவைப்பார்கள், ஆனால் விழுபவர்கள் சுடலையாண்டிகள் ஆகுவார்கள். அவர்கள் ஐந்தாம் மாடியிலிருந்து விழும்போது அவர்களின் எலும்புகள் அனைத்தும் நொருங்கிவிடுகின்றன. அதன் பின்னர் சிலர் உண்மையை பாபாவிற்கு எழுதுகின்றார்கள். ஆனால் ஏனையோரோ பாபாவிடம் கூறுவதும் இல்லை. இந்திரசபையில் இருந்த ஒரு தேவதையின் கதை இதற்கு உதாரணமாக உள்ளது. இது ஞான விடயமாகும். இந்த ஒன்றுகூடலில் தூய்மையற்றவர்களால் அமர முடியாது. ஆனால் சில சந்தர்ப்பங்களில் அவர்களும் இங்கே அமர அனுமதிக்கப்படுகின்றார்கள். எவ்வாறாயினும், தூய்மையற்றவர்களே இங்கே வருகின்றார்கள். 'பாபா, துகிலுரிவதில் இருந்து என்னை காப்பாற்றுங்கள்!' என்று எத்தனை திரௌபதிகள் கூவி அழைக்கின்றார்கள் என்று பாருங்கள். பந்தனத்தில் உள்ளவர்களுக்கும் பாகங்கள் உள்ளன. காமமும், கோபமும் உடையவர்களும் உள்ளார்கள். அதிகளவு முரண்பாடுகள் உள்ளன. பாபாவிற்கு எல்லாச் செய்திகளும் கிடைக்கின்றன. எல்லையற்ற தந்தை கூறுகின்றார்: குழந்தைகளே, இதனை வெற்றி கொள்ளுங்கள்! இப்பொழுது தூய்மையாகுங்கள், என்னை நினைவு செய்தால் நீங்கள் உலகின் அதிபதிகள் ஆகுவீர்கள் என்ற உத்தரவாதம் உள்ளது. அவர்களே (குண்டுகள் தயாரிப்பவர்கள்) பத்திரிகைகளில் அச்சடிக்கின்றார்கள். இவற்றை நாங்கள் தயாரிப்பதற்கு எங்களை யாரோ தூண்டுகின்றார். அவற்றின் மூலம் அவர்கள் தங்கள் குலத்தையே அழிப்பார்கள். எவ்வாறாயினும் அது நாடகத்தில் நிச்சயிக்கப்பட்டிருந்தால் உங்களால் என்ன செய்ய முடியும்? நாளுக்கு நாள் அவற்றை அவர்கள் தொடர்ந்தும் தயாரிப்பார்கள். இன்னமும் அதிகளவு காலம் இல்லை. அச்சா.

இனிமையிலும் இனிமையான அன்புக்குரிய எப்போதோ தொலைந்து இப்போது கண்டுபிடிக்கப்பட்டிருக்கும் குழந்தைகளுக்கு உங்கள் தந்தை தாயாக இருக்கும் பாப்தாதாவின் அன்பும் நினைவுகளும் காலை வந்தனங்களும் ஆன்மீகத் தந்தை ஆன்மீகக் குழந்தைகளுக்கு நமஸ்தே சொல்கிறார்.

தாரணைக்கான சாராம்சம்:

- 1 அழகான சத்தியயுக இராச்சியத்திற்குச் செல்வதற்கு, மிக மிக அழகானவர்கள்(lovely) ஆகுங்கள். ஓர் இராஜ அந்தஸ்தைக் கோருவதற்கு நீங்கள் நிச்சயமாகத் தூய்மையாக வேண்டும். தூய்மையே முதன்மையானது, இதனாலேயே கொடிய எதிரியான காமத்தை நீங்கள் வெற்றிகொள்ள வேண்டும்.
2. இப்பழைய உலகின்மீது எல்லையற்ற ஆர்வமின்மை கொண்டிருப்பதற்கு, உங்கள் சரீரம் உட்பட, உங்கள் கண்களால் பார்ப்பவை அனைத்தையும், பார்த்தும் பார்க்காதிருங்கள். ஒவ்வொரு அடியிலும் தந்தையிடமிருந்து ஆலோசனை பெறுங்கள்.

ஆசீர்வாதம்: நீங்கள் மாஸ்டர் ஞானம் நிறைந்தவராகி, உங்களுடைய வார்த்தைகள் மூலமாக ஞான இரத்தினங்களைத் தானம் செய்வீர்களாக. தமது வார்த்தைகள் மூலமாக ஞான இரத்தினங்களைத் தானம் செய்பவர்கள் மாஸ்டர் ஞானம் நிறைந்தவர்களாக இருப்பதற்கான ஆசீர்வாதத்தைப் பெறுகின்றனர். அவர்களின் ஒவ்வொரு வார்த்தையும் மிகவும் பெறுமதிவாய்ந்ததாகும். அவர்களின் ஒவ்வொரு வார்த்தையையும் செவிமடுப்பதற்கு, பல ஆத்மாக்கள் தாகமாக உள்ளனர். அவர்களின் ஒவ்வொரு வார்த்தையும் விவேகம் நிறைந்திருப்பதுடன், அவர்கள் விஷேட சந்தோஷத்தையும் பெறுகின்றனர். அவர்களின் பொக்கிஷக் களஞ்சியம் நிரம்பி வழிவதால் அவர்கள் எப்பொழுதும் திருப்தியாகவும், மலர்ச்சியாகவும் இருப்பார்கள். அவர்களின் வார்த்தைகள் நன்றாக மனதில் பதியக்கூடியவையாக இருக்கும். நீங்கள் உங்களுடைய வார்த்தைகள் மூலமாகத் தானம் செய்யும்போது, உங்களுடைய வார்த்தைகள் பல நற்குணங்களால் நிறைந்திருக்கும்.

சுலோகம்: சுயராச்சிய அதிகாரியாக இருங்கள், நீங்கள் முழு ஆஸ்திக்குமான ஓர் உரிமையைப் பெறுவீர்கள்.

*****ஓம் சாந்தி*****